

విష్ణుః అష్టావింశతినామ స్తోత్రం

అర్జున ఉవాచ-

కిం ను నామ సహస్రాణి జపతే చ పునః పునః |

యాని నామాని దివ్యాని తాని చాచక్ష్య కేశవ || ౧ ||

శ్రీ భగవానువాచ-

మత్స్యం కూర్మం వరాహం చ వామనం చ జనార్దనమ్ |

గోవిందం పుండరీకాక్షం మాధవం మధుసూదనమ్ || ౨ ||

పద్మనాభం సహస్రాక్షం వనమాలిం హలాయుధమ్ |

గోవర్ధనం హృషీకేశం వైకుంఠం పురుషోత్తమమ్ || ౩ ||

విశ్వరూపం వాసుదేవం రామం నారాయణం హరిమ్ |

దామోదరం శ్రీధరం చ వేదాంగం గరుడధ్వజమ్ || ౪ ||

అనంతం కృష్ణగోపాలం జపతో నాస్తి పాతకమ్ |

గవాం కోటిప్రదానస్య అశ్వమేధశతస్య చ || ౫ ||

కన్యాదానసహస్రాణాం ఫలం ప్రాప్నోతి మానవః |

అమాయాం వా పౌర్ణమాస్యామేకాదశ్యాం తథైవ చ || ౬ ||

సంధ్యాకాలే స్మరేన్నిత్యం ప్రాతఃకాలే తథైవ చ |

మధ్యాహ్నా చ జపన్నిత్యం సర్వపాపైః ప్రముచ్యతే || ౭ ||